



محدث فتویٰ
ISLAMIC RESEARCH COUNCIL

سوال

(102) عمرو نے زمین مسجد اور کنوئیں کے لیے وقف کر دی

جواب

السلام علیکم ورحمۃ اللہ وبرکاتہ

کیا فرماتے ہیں علمائے دین اس مسئلہ میں کہ زید نے عمرو سے مسجد اور کنواں بنانے کے لیے زمین مانگی، عمرو نے زمین مسجد اور کنوئیں کے لیے وقف کر دی، پھر اس زمین میں مسجد اور کنواں تیار ہو گیا، بعد مدت کے وہ مسجد مسمار ہو گئی، مگر کنواں موجود ہے پھر زید بانی مسجد و چاہ اور عمرو واقف زمین دونوں مرگئے بعدہ عمرو کی زوجہ نے وارث بن کر اس زمین مسجد ویران کو مع چاہ فروخت کر دیا، بکر مشتری نے اس زمین پر مکان بنالیا اور چاہ وقف شدہ کو جو فیض عام تھا مقیم اور مسافر اور مواشی اس سے پانی پیتے تھے، اپنے مکان میں لے لیا تو اس صورت میں زمین ویران مسجد اور چاہ فروخت کرنا یا خرید کرنا شریعت غرائے محمدیہ میں درست ہوا یا نہیں۔ افتونا لکم الثواب۔

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

ان الحکم اللہ مسجد اگر منہدم اور ویران ہو جائے اور اس کا نام و نشان بھی نہ رہے، تب بھی وہ زمین مسجد کی تابعدار آباد مسجد ہی رہتی ہے اور وقف ہونے سے خارج نہیں ہوتی اور بیع و نشر اس کی حلال نہیں ہے علی الاصح اگر واقف مر جائے تو اس کے وارثوں کی ملک میں نہیں آتی۔ فی [1] مجمع الانحر شرح ملتقی الاسحر واذ صح الوقف ای لزوم الوقف فلا یملک بنی للفعول ای لا یكون مملوکا لاحد اصلا ولا یملک بنی للمفعول من التفصیل ایلا یقبل التملیک لغیرہ بوجہ من الوجہ و فی فتاویٰ الحامدۃ لابن عابدین و بیع الوقف لا یصح و فی کتاب الاسعاف فی احکام الاوقاف للشیخ الامام برهان الدین ابراہیم بن موسیٰ ولو خرب المسجد و ما حوله و تفرق الناس عنه لا یعود الی ملک الواقف، پس یہ بیع نا درست ہوئی، اور مشتری اس کا مالک نہیں ہوا اور وہ مکان منہدم ہونا چاہیے اور اس زمین کا احاطہ بنا کر محفوظ رکھنا چاہیے کہ تلوث نجاسات سے محفوظ رہے اور کنواں اپنی حالت پر رہے یعنی جیسا کہ مسجد کی آبادی کے وقت فیض عام تھا اور خلق اللہ اس سے نفع لیتے تھے، اسی طرح چھوڑا جائے اور جس مکان نے اس کو روک لیا ہے، وہ مکان منہدم کیا جائے کہ وہ بھی کسی کی ملک نہیں ہو سکتا۔ واللہ اعلم بالصواب، حررہ الفقیر محمد حسین عفا اللہ عنہ۔ (سید محمد نذیر حسین)

[1] جب وقف صحیح ہو جائے تو وہ کسی کی ملکیت میں نہ آئے گا۔ وقف کی بیع درست نہیں۔ اگر کوئی مسجد ویران ہو جائے اور آبادی وہاں سے اٹھ جائے تو پھر بھی وقف زمین واقف کی ملکیت نہیں بن سکے گی۔



فتاویٰ نذیریہ

جلد 01